




అనగనగా ఓ మంచి కథ

'జై!'కి బహువచనం "జైలు"

అవసరాల రొమకృష్ణారావు

(1997 ఆంధ్రప్రభ వార పత్రిక)



కంటి పరీక్ష పూర్తి కాగానే, ఆ ఊర్నించి బయల్దేరి ఈ ఊరు వచ్చినందుకు సంతృప్తే మిగిలింది ప్రభాకరానికి. ఫీజు ఎక్కువే కావచ్చుగాని ఎగ్జామినేషన్ ధరోగా జరిగింది. అన్నిటినీ మించి డాక్టరుగారి అనునయ వాక్యాలు అతన్నెంతో సేద తీర్చాయి. "కుడి కంటిలో శుక్లం మెచూరయింది. మొదట దానికి ఆపరేషన్ జరగాలి. రెండో కన్ను ఇంకో ఏడాదిలో కాటరాక్టు ముదిరి ఆపరేషన్ కి సిద్ధం కావొచ్చు. అందుకని మొత్తమ్మీద విజన్ మీకంత పూర్ణంగా ఉంది. అప్పుడే బాగా చీకటి పడిపోయింది. ఇంత రాత్రి వేళ ఎక్కడికి వెడతారూ? మా బాయ్ ని మిమ్మల్ని ఏదైనా లాడ్జి దాకా దిగబెట్టి రమ్మననా?" అన్నాడు.

"అక్కర్లేదండీ ఆటోస్టాండు దాకా రమ్మనండి. చాలు. రైల్వే స్టేషనుకి మాట్లాడుకుంటాను. పాసెంజర్లో వచ్చేస్తాననీ, స్టేషనుకి రమ్మని అబ్బాయికి చెప్పాను. నో ప్రోబ్లం" అంటూ

థాంక్స్ చెప్పి చేతికర్ర పట్టుకు నడుస్తూ ఆటో స్టాండు చేరుకున్నాడు ప్రభాకరం. అక్కడే అనుకోకుండా కలిసింది సరస్వతి "మేష్టారూ, మీరా? ఎన్నేళ్ళైంది, ఎంత అదృష్టం" అనుకుంటూ.

పత్రికల్లో పేజీలు తిప్పినట్టుంది విద్యార్థులతో టీచర్ల పరిచయం, పాతికేళ్ళకి పైగా వేలకొద్దీ విద్యార్థులతో జ్ఞాపకాలయితే మరీను. కానీ పత్రికల్లో పేజీల్లో కూడా ఒకటో రెండో మరోసారి వెనక్కి తిప్పి చదువుకోవాలనిపిస్తుంది. అందుకనే కలుసుకుని పదిహేనేళ్ళకి పైగా అయినా తన దగ్గర చదువుకున్న సరస్వతిని అట్టే ఇబ్బందిలేకుండా గుర్తు చేసుకోగలిగాడు ప్రభాకరం. అందుకే డాక్టర్ సలహాని తిరస్కరించినా సరస్వతి ఆహ్వానాన్ని అతడు కాదనలేకపోయాడు. మేష్టార్ని పక్కన కూర్చోబెట్టుకుని తన యింటివైపు ఆటోని మళ్ళించింది సరస్వతి. ఇక దారి పొడుగునా కబుర్లే కబుర్లు. "మేష్టారూ మీరా రోజుల్లో మాకు చెప్పిన ఆ భర్తూహరి సుభాషితంలోని ఆ భాగం మీకు గుర్తుందా? ఏదనుకున్నారు, 'సాధు సద్గుణాలవంబు కొండలు చేసి మెచ్చుచున్' అనేది. పుస్తకాల్లో చదివితే ఇలాంటి వాళ్ళుంటారా!" అనుకుంటాం. ఎప్పుడు ఏ పుణ్యం చేసుకున్నానో అలాంటి ఇంట్లోనే పడ్డాను, మా అత్తగారు, మామగారూ, మా ఆయనా అందరిదీ అలాంటి వెన్నపూస మనస్తత్వం. ఇక నా కొడుకులిద్దరూ వంకలేని చంద్ర వంకలు. నిజంగా నేనెంత అదృష్టవంతురాల్నో, మీ కళ్ళతో మీరే చూస్తారుగా.'

నిజానికి ఆ మసక చీకటి వేల, కంటి ద్రుష్టి లోప భూయిష్టమైన సందర్భంలో ప్రభాకరానికి సరిగా చూసే అవకాశంలేదు. అయినా వీనుల విందుగా ఆ అమ్మాయి అందిస్తున్న కబుర్లు మనసుకెంతో మధురంగా ఉన్నాయి. బాహ్యదృష్టికి అందిన కాడికి సరస్వతి కాస్త చిక్కిపోయిందేమో అనిపించింది. ఆమె వెలిబుచ్చే తృప్తి ముందు అది ఏ పాటిది.

అంతేకాదు ఇంటికెళ్ళి సరస్వతి పిల్లల్ని, అత్తమామల్ని కలుసుకున్నాక, ఆ అమ్మాయి చెప్పిందాంట్లో ఆవంత అబద్ధం లేదనిపించింది.

ఎప్పుడో దశాబ్దంన్నర కిందట తనకి పాఠం చెప్పిన పంతులుగారిని ఎంతో ఆప్యాయంగా ఆదరించి సకల మర్యాదలూ చేసింది సరస్వతి. వాళ్ళాయన క్యాంపుకు వెళ్ళాడట, చూపించలేకపోయినందుకు ఎంతో నొచ్చుకుంది. ఇంట్లో వాళ్ళు కంగారు పడతారు గనక వెళ్ళక తప్పదనీ, తెల్లారి ప్యాసెంజర్లో వెళ్ళి పోతాననీ ప్రభాకరం చెబితే, అతి కష్టం మీద ఒప్పుకుంది "మీరూ పిన్నిగారూ వచ్చి మాయింట్లోనే దిగండి. మీ కంటి ఆపరేషన్కి మా చేతనైన సహాయం చెయ్యనివ్వండి. ముందుగా రాస్తే నేనో, ఆయనో స్టేషనుకి వస్తాం" అని ఎడ్రసిచ్చింది.

మర్నాడు ఉదయం ప్రభాకరం వెళ్ళిపోయే ముందు సరస్వతి మామగారు అతన్ని సాగనపుతూ అన్న ముక్కలు:

"మేష్టారు, మా కోడలిది బంగారంలాంటి మనసు. పెద్దలంటే ఇలాంటి గౌరవం, ఆదరణా ఈ కాలంలో ఎరగం. రోజుకోసారైనా 'మా ప్రభాకరం మేష్టారు' అంటూ మిమ్మల్ని తలచుకుంటూ ఉంటూంది. తన పెళ్ళికి మీకు ఎలక్షన్ డ్యూటీ

పడి రాలేకపోయారని, ఆ తర్వాత ఎక్కడికో బదిలీ అయిపోయి మీ భోగట్టాలే తెలీలేదనీ నొచ్చుకుంటూ వుంటుంది. నిన్న ఎంతో గొప్పరోజు. 'వద్దే, ఈ రోజుకి ఎలాగో సర్దుకుంటానే, ఆ మాత్రలు ఈ చుట్టుపక్కల దొరకవే తల్లీ' అంటే అలాకాదని, ఆ చిరు చీకటివేళ అంతదూరమూ పరిగెత్తింది. దాని మంచి మనసుని దేవుడు గ్రహించాడు. లేకపోతే అక్కడే ఉన్న ఆస్పత్రికి మీరు పరీక్ష నిమిత్తం రావటమేమిటి చెప్పండి? మేం ఈనాడు ఇలా ఈ వృద్ధాప్యంలో సేవలు పొందుతున్నామంటే ఆనాడు మీరిచ్చిన శిక్షణే కారణం."

అత్తగారు కూడా శ్రుతి కలిపింది.

"దానిల్లా, మా ఇల్లా అని వేరు వేరు లేవు. ఏ మాత్రం మొహమాటపడకుండా ఈసారి మీరు మా ఇంట్లోనే దిగండి. మీలాంటి వారు ఇన్నాళ్ళకి మా ఇంట్లో కాలుపెట్టారు, ధన్యులం."

కేవలం మాటలతోనే వారు సరి పెట్టలేదు. ప్రభాకరం చేతితో కొత్త బట్టల జత ఒకటి పెట్టి నమస్కరించారు. వారి ఆప్యాయత అతన్ని ఊపిరి పీల్చుకోనివ్వలేదు.

"చూడండి, నా సొంత పనిమీద వచ్చాను. ఇప్పుడు మీరిలా ఇస్తే పుచ్చుకోవడానికి నాకు బాగుండదు. ఏదైనా శుభకార్యానికి పిలవండి అప్పుడొచ్చి పుచ్చుకుంటాను."

వారినెలాగో కాదన్నా ఆటోదాకా తనని సాగనంపిన సరస్వతి బట్టల ప్యాకెట్టు ఆటోలో పెట్టేస్తే తీసి కింద పడెయ్యడం అతనివల్ల కాలేదు. ఆటో కదిలిపోతుండగా చెయ్యి ఊపుతూ సరస్వతిని ప్రేమగా చూశాడు. ముందు రోజు తన కన్ను తనని దగా చెయ్యలేదుగాని బాగా చిక్కిపోయినట్లు మాత్రం అనిపించింది. సరస్వతి ఎప్పుడూ సన్నమే అనే మాట అతనికి తెలిసిందేకాని మరీ ఇంతగానా!

ఆటో పొడుగైన ఆ వీధి చివరిదాకా వెళ్ళిందో లేదో, ఇంచుమించు ఎదురుగా వచ్చేసి ఓ అమ్మాయి "ఏయ్ ఆటో ఆపు" అని అరిచింది. ఆటోబాడికి బ్రేక్ వెయ్యక తప్పలేదు.

"సారీ, నా కంగార్లో నేను ఆపు చేశానేకాని లోపల ఎవరో పాసింజరున్నారని చూసుకోలేదు." అంటూ అతనికి సారీ చెప్పుకుని, నామీద దృష్టి పడగానే "హౌ ఏక్సిడెంటల్! మా తెలుగు మా తెలుగు మాష్టారు ప్రభాకరరావుగారు కాదు కదా" అంటూ ఆ ఆటోవాణ్ణి రెండురూపాయిలిచ్చి పంపేసింది. ఆ పక్కనున్నదే తను అద్దెకున్నవాటా అనీ, కాఫీ తాగి వెళ్ళందే కుదరదనీ, అతని బ్యాగ్ పట్టుకు ముందుకి నడిచింది. "మళ్ళీ పాసింజరు అందదు తల్లీ" అని అతనెంత గోల పెట్టినా వినలేదు.

ఇంతకీ అనుకోని ఈ ఆతిథ్యాలద్యయంలో ఆ రెండో వ్యక్తి ఎవరో ప్రభాకరానికి ఓ పట్టాన గుర్తురాలేదు.

"ఎప్పుడో ఎన్నేళ్ళకింద చదివిన అమ్మాయిలో గుర్తు పట్టానంటున్నారు. నేను మీ దగ్గర చదువుకుని నాలుగేళ్ళు కూడా దాటలేదు. నేనేం పాపం చేశాను మేష్టారూ. నా పేరు రేవతి. ఇంకా గుర్తు రాలేదు కదూ? డిబేటింగ్ కాంపిటీషన్లో నాకు ఫస్ట్ ప్రైజ్ ఇస్తూ 'మాటల్లో ఘాటుని భరించలేను గాని నీ వాగ్దాటిని కాదనలేను' అన్నారు. అదీ గుర్తులేదా?"

ఏదో గుర్తుస్తున్నట్టే ఉంది. ఎందుకు కాదనడం అనుకుంటూ "అవునవును గుర్తుచ్చింది" అనేశాడు ప్రభాకరం మాంచి స్ట్రాంగ్ కాఫీ ఇస్తూ రేవతి తన గురించి చెప్పింది. ఎమ్మే అయిందిట. ఈ మధ్యే యూనివర్సిటీలో రీసెర్చి స్కాలరుగా అపై చేసిందిట. అందాకా ఏదో ట్యూటోరియల్ కాలేజీలో పని చేస్తోందిట.

"పై ఊళ్ళో కాపరం పెట్టి, ఆడపిల్లవి ఇంకా చదివి ఎవర్ని ఉద్ధరిస్తావమ్మా?" అనుకున్నాడు ప్రభాకరం ఆ మాటే అనేశాడు.

"ఏమో అనుకున్నాను. నాదే పొరపాటు పెద్దాళ్ళ బుద్ధులెప్పుడూ ఒకలాగే ఉంటాయి. మేమే మారాలి"

అంది రేవతి తనలో తనే అనుకుంటున్నట్టు.

అలాంటి జవాబు ఆమెనుంచి ఆశించని ప్రభాకరం తెల్లబోయాడు. కాలివేలితో నేలని గోకుతూ ఆమె ఇలా కొనసాగించింది. "ఏం చెయ్యమన్నారు? మమ్మల్నిలా అనిపిస్తున్నది మీరే. మా అమ్మా, నాన్నా కూడా ఇదే వరస. ఇలా నేను వేరే ఊళ్ళో నా మటుకు నేను జాబ్ చెయ్యడానికెంత పోరాడవలసి వచ్చిందో మీరు ఊహించలేరు. పోనీ ఇక్కడైనా పీస్పుల్ గా బతకనిస్తారా? ఏ ఉత్తరంలో అయినా అదే మాట"

"ఏ మాట?"

"ఇంకే మాట, నా పెళ్ళి మాట జీవితంలో అన్నిటికన్నా అదే ముఖ్యమైనట్టు. ఆఖరికి నేనేం రాయవలసి వచ్చిందో తెలుసునా మేష్టారూ? ఏం చెప్పమన్నారు కర్మ."

రేవతి వాళ్ళ నాన్ననిలా హెచ్చరించింది.

చూడు నాన్నా, అమ్మకి కూడా చదివి వినిపించు. ఎన్నోసార్లు రాశాను మీ ఉత్తరాల్లో నా పెళ్ళి ప్రసక్తి తీసుకురావద్దని. మీరు నా రిక్వెస్టుని లెక్కపెట్టడంలేదు. ఇక ముందు మాత్రం అది తీసుకురావద్దు. తీసుకువచ్చారో

1. ఇక నానుంచి జవాబు అంటూ ఉండదు.

2. ఆడపిల్ల పెళ్ళిమీద ఇంతటి అనవసర ప్రాముఖ్యం మన దేశంలోనేనేమో. అదే అయితే స్టేట్స్ కి అపై చేసి నేను మీ మీద పగతో రాసింది కాదు. నా వ్యక్తిత్వం రక్షించుకునే ప్రయత్నం- రేవతి చెప్పడం అవగానే ప్రభాకరం లేచి నిలబడ్డాడు టైమైందంటూ.

"ఉండండి ఒక్క నిమిషం" అంటూ పక్కంటికి పరుగెత్తుకు వెళ్ళింది. అంత వేగంతోనూ తిరిగొచ్చి "ఇప్పుడే రైల్వే స్టేషనుకి ఫోన్ చేసి వచ్చాను. మీరు వెళ్ళే ప్యాసెంజరు గంట లేటట. ఇంకో అరగంట అయాక తీరిగ్గా బయల్దేరవచ్చు. ఆ

చేత్తో మా పని కుర్రాణ్ణి హోటలుకి పరిగెత్తించాను. ఇక్కడ మోడరన్ కేఫ్ లో ఉప్పా, పెసరట్టు చాలా బాగుంటాయి. తిని మరో డోసు కాఫీ తాగి మరీ వెడుదురుగాని..ప్లీజ్..!

"మీరలా మంచం మీద పడుకోండి సార్. అన్నట్టు ఎంతసేపూ నా గొడవే చెబుతున్నాను మీరెందుకు వచ్చారో చెప్పరూ. మరెవరో మీ ఎక్స్ స్టూడెంట్ ని కలుసుకున్నారన్నారు. ఎవరామె?"

ఆ ప్రశ్నతో లేని బలం వచ్చినట్టైంది ప్రభాకరానికి పెళ్ళి అనేది ఆడదానికయినా మగాడికయినా ముఖ్యమా, కాదా అనేది వేరే విషయం కాని, పెళ్ళి అయాక కూడా ఎన్నేళ్ళయినా హాయిగా ఉండొచ్చు. సరస్వతి నెలకొల్పిన ఆదర్శం తలుచుకుంటే ఆమెకు బోధ చేసిన గురువుగా తన మనసు పులకించి పోతోంది. రేవతి ముందు అదెందుకు బయట పెట్టకూడదు అనిపించింది అతనికి.

"నువ్వు ఈ చివర ఉంటే సరస్వతీ వాళ్ళిల్లు ఆ చివర ఉంది. నీలాగే ఆ అమ్మాయి కూడా ఒకప్పటి నా శిష్యురాలు. అనుకోకుండా నిన్న రాత్రి శివశంకర్ ఐ క్లినిక్ సమీపంలో నన్ను కలసి వాళ్ళింటికి తీసికెళ్ళింది. నీకంటే ఓ పదేళ్ళు పెద్దదేమో తను."

"అయ్యో ఇంతసేపూ మీరు చెబుతున్నది సరస్వతీ ఆంటీ గురించా? బాగా పొడుగ్గా, తెల్లగా, కళ్ళజోడూ ఆవిడేనా?"

"అ! ఆవిడే. ఆ ఇల్లూ, కాపురం, ఆ అత్తమామలూ, పిల్లలూ చూస్తే ఎంత ముచ్చట వేసిందో. ఆవిణ్ణి నువ్వు ఎరుగుదువా?"

"అయ్యో రామా, సరస్వతీ ఆంటీ గురించి నాకు తెలీక పోవడం ఏమిటి మేష్టారూ! మూడు నెలల క్రిందటిదాకా వాళ్ళు ఈ పక్కనున్న పెద్ద వాటాలోనే కదా అద్దెకుండేవారు. ఇప్పుడు మీరు వెళ్ళిన ఇల్లు వాళ్ళు కొత్తగా కట్టుకున్న సొంత ఇల్లు"

"అలాగా?"

"ఒక్క రాత్రి పరిచయంతోనే మీరెంత తెలుసుననుకుంటున్నారు? ఏడాదిపై మాటగా నేను ఆంటీని స్టడీ చేశాను. ఊరుకోలేక ఎంతో చెప్పి చూశాను. వ్సే... అలాంటి వాళ్ళిక మారరు సార్."

ప్రభాకరం గుండె దడదడలాడింది.

"ఏమిటి రేవతీ నువ్వు చెబుతున్నది? సరస్వతిలాంటివాళ్ళు ఇక మారరంటావా? ఎందుకు మారాలిట? నువ్వేం తెలుసుకున్నావో ఏమో? నేను చూసింది చెప్తా విను. ఆవిణ్ణి వాళ్ళత్తమామలు నట్టింట దీపంలా చూసుకుంటున్నారు. వాళ్ళాయనకి ఆవిడ ఆరో ప్రాణమట. ఇక పిల్లలకి సరేసరి. వాళ్ళమ్మ వాళ్ళకో దేవతా స్వరూపం."

రేవతి వికృతంగా నవ్వుతూ చప్పట్లు కొడుతూ అంది "ఎంత సరిగ్గా చెప్పారు మాష్టారూ, భేష్"

ప్రభాకరం ఆశ్చర్యంగా చూస్తుంటే రేవతి చెప్పింది.

"పెళ్ళైన ఆడది ఎలా తయారవుతుందో మీ నోటితో మీరు స్పష్టంగా చెప్పారు. ఆడది ఒకరికి దీపంలా కనపడాలి. మరొకరికి ప్రాణంలా ఉండాలి. ఇంకొకరికి దైవంలా గోచరించాలి. మానవ స్వరూపం అని మాత్రం ఏ ఒక్కరికీ తోచకూడదు. అందుకే చూసి చూసి పెళ్ళనే ఊబిలోకి దిగడానికి నాకు దడ పట్టుకుంది"

ఇలాంటి ఆరోపణ వినడానికి ప్రభాకరంలోని గురువు సిద్ధంగా లేడు. ఇదేదో తేల్చుకోవాలని నిశ్చయించుకున్నాడు. వచ్చిన ఈ అవకాశం చేజూర్చుకోడానికి రేవతి కూడా సిద్ధంగా లేదు. ఇంటిపక్క ఇంకెవరున్నా పట్టించుకోని విద్యాదాహం రేవతిది. అయితే ఓసారి ఆమె సరస్వతి పట్ల కుతూహలం చూపే సంఘటన జరిగింది. ముందటేడు ఆవకాయ సీజనులో జరిగిన ముచ్చట అది. రేవతి చెప్పుకొచ్చింది.

లైబ్రరీనుంచి వస్తూ తను సిటీ బస్ కోసం స్టాప్ లో వెయిట్ చేస్తూంటే, ఏదో బాగా బరువైన పేకెట్ ఒకటి మోసుకుంటూ సరస్వతీ ఆంటీ అక్కడికొచ్చి "ఖాళీ ఆటో ఏదైనా ఇటెడుతుందేమో కాస్త కేకేసి పెడతావ అమ్మాయ్" అంటూ అక్కడ కూలబడిందిట. తేరిపార చూస్తే తన పక్కింటి ఆంటీ. తన పక్కింట్లోనే ఉంటుందని అప్పుడు గుర్తుకొచ్చి "ఇదేంటాంటీ, ఇంటికింత దూరంలో ఈ వేళప్పుడు మీరు..."

"ఇందాకే వెళ్ళిపోదామనుకున్నాను. ఆ కిరాణా కొట్లో బాగా రష్ గా ఉండి కుదిరింది కాదు."

వస్తున్న ఆటోను బేరమాడి తనే బస్తాలాంటి పాకెట్ ను ఆటోలో చేర్చి ఇద్దరూ ఆటో ఎక్కేశారుట. చేరే స్థలం ఒకటే కాబట్టి, ఇంటికి చేరేదాకా అనేకం మాటాడుకున్నారట, సరస్వతి వివరించింది.

"ఇవి మాడుగుల ఆవాలని ఓ ప్రత్యేక రకం కూరు ఆవకాయ అటారు వినే ఉంటావ్. వాటికి ఇవే బావుంటాయని ఇంత దూరం వచ్చాను. వచ్చినందుకు కాస్త శ్రమా, ఖర్చూ అయితే అయింది కానీ, ఒకటే రకం సరుకు దొరికిందనుకో. ఇక మన కళ్ళెదుట గానుగ ఆడించిన నువ్వుల నూనె అంటావా, అదృష్టవశాత్తూ మన పక్క వీధిలోనే దొరుకుతుంది. ఇక గొల్లప్రోలు పచ్చిమిరపకాయలని ఉంటాయి. వాటికోసం ఒకర్ని పురమాయించాను. ఇక అప్పుడు దగ్గరుండి కోయించుకున్న పుల్లమామిడి కాయ కావాలి. నేడో రేపో తోటల మీదకి నేనే బయలుదేరుతాను. ఇలా ఓ వారం రోజులు కష్టపడితే ఏటి కేడాది తినే ఊటలూరే ఊరగాయ పెట్టుకోవచ్చు."

"ఆవకాయ పెట్టడంలో కూడా ఇంత రీసెర్చి వర్క్ ఉందన్నమాట."

"రీసెర్చి వర్కా? అదేమిటి?"

"ఎమ్మే లిటరేచర్ చేశాను. నేను పరిశోధనా పత్రం సమర్పించడానికి ఏ రచయితని ఎంచుకుందామా అని చూస్తున్నాను. డాక్టరేటు సంపాదించాలంటే మాటలా? ఎన్నో చోట్ల తిరగాలి. ఎన్నెన్నో విషయాలు సేకరించాలి. అన్ని మిళాయించి రుచికరంగా తయారు చేసి సిద్ధాంత వ్యాసం అందించాలి."

"దానికీ దీనికీ పోలిక ఏమిటి? డాక్టరేట్ అంటే కాన్స్వేషన్లో అందుకునే ఓ కాగితం ముక్క. అంతేగా, ఆవకాయ అయితే ఎంచక్కా ఏడాదీ తినొచ్చు."

"నేనో మాట అంటాను. మీకు కోపం రాదుగా ఆంటి?"

"అడుగు. కోపం దేనికి?"

"దానికీ, దీనికీ పోలిక లేని మాట మాత్రం నూటికి నూరు పాళ్ళూ నిజం. బాగా చదువుకుని డాక్టరేటు తెచ్చుకుంటే పెద్ద ఉద్యోగం వస్తుంది. మంచి జీతం లభిస్తుంది. ఇంకొకరి మీద ఆధారపడి బతక్కుండా, సంపాదించి బతగ్గల భద్రత లభిస్తుంది. అలాంటి సెక్యూరిటీలోనే ఆడదాని వ్యక్తిత్వం నిలబడేది. ఏడాది మాత్రమే ఉండగల ఆవకాయతోనే మన ఆడవాళ్ళ శ్రమా, సమయమూ వృధా కావాలా! బతికున్నాళ్ళూ మనల్ని మనం నిలబెట్టుకునే వ్యక్తిత్వం సమకూర్చే పోరాట దిశలో మనం సంఘటితం కావొద్దా?"

"ఏమిటో నువ్వు, చెబుతున్న ఒక్క ముక్క నాకర్థం కావడంలేదమ్మామ్. మొగుడూ, పిల్లలతో హాయిగా తృప్తిగా బతక్క, ఏదో పోరాట దిశ అంటావేమిటి? సకాలంలో పెళ్ళి కాక నీకేమైనా బుర్రపాడైందేమో?"

"థాంక్స్ ఫర్ ది కామెంట్. బుర్రంటూ ఉంటే కదా పాడవటానికి?"

"అంటే నాకు బుర్రలేదనే కదా నీ ఉద్దేశ్యం?"

"ఎగ్జాట్లీ. అదే ఉంటే ఇలాగే ఉందూ? పనిమనిషి సూరమ్మ చెప్పింది మీ ఇంట్లో మీరొక్కరూ తప్ప మరెవరూ అటు వస్తువు ఇటు తీసి పెట్టరటగా?"

"ఎందుకు పెట్టాలి? మెట్టినింటికే నా సర్వస్వం అర్పించదల్చుకున్నాను సేవించి తరించదల్చుకున్నాను. ఇంతకీ నేను సేవ చేస్తున్నదెవరికి? నా భర్తకీ, పిల్లలకీ. ఇక ఆ పెద్ద వాళ్ళెవరు? నా భర్తకి జన్మ నిచ్చిన తలిదండ్రులు. వాళ్ళనలా కూచోపెట్టి చెయ్యడంలోనే నాకు సార్ధకత ఉంది"

"బాగా బుద్ధి చెప్పింది సరస్వతి రేవతికి" అనుకున్నాడు ప్రభాకరం ఓ విధమైన ఊరట పొందుతూ. కాని రేవతి ధోరణి దాన్ని నిలబడనిచ్చేలా లేదు.

"నేను ఎన్నిసార్లు వాదించినా సరస్వతి ఇదే వరస. మధ్య తరగతి మనస్తత్వం మరి ఆమెలో ఎంతగా జీర్ణించుకు పోయిందోగాని, ఇంకోలా ఆలోచించదే. నా తరపు వాదనం మీరైనా వింటారని ఆశ. ఆత్మ విశ్వాసం, స్వయం సంపాదనా అత్యుత్తమ లక్షణాలని మీరే ఎన్నోసార్లు మాకు బోధించారు. అలాంటివి సాధించడం తప్పదంటారా?"

"అనను కాని, మన సాంఘిక జీవనం పరస్పరాధార భూయిష్టమై ఉంటుంది గాని, అంత నీ ఇష్టమై ఉండదు. మనం తింటున్న అన్నం మనం దున్నిన పరి పొలంలోంచి వచ్చింది కాదు. మనం కట్టుకున్న బట్ట మనం స్వయంగా నేత

పని చేసుకున్నది కాదు. ఆఖరికి మనం రాసే ఉత్తరానికి మరొకరు కార్డు కొని తెచ్చి, రాసిపెట్టి, వారే పోస్టు చేసినా అనుకున్న అడ్రసుకి చేరడానికి మధ్యలో చచ్చినంత తతంగం ఉంది.

"మీరు చెప్పే ఏ విషయమూ నేను కాదనను. అయితే ఇంకొకరి దోపిడీకి గురి కాకుండా మనం అహర్నిశం జాగ్రత్తగా కాపాడుకోవలసింది మరొకటుంది. దానిపేరే వ్యక్తిత్వం. దాన్ని కించపరిస్తే మాత్రం ప్రతిఘటించి తీరాలని నా నమ్మకం. అలాంటి మాయామర్మంలో పడి అదే ఓ సేవాధర్మంగా భావిస్తోంది గనకనే, సరస్వతిలాంటి వాళ్ళని చూస్తే ఒకప్పుడు నాకు సానుభూతి ఉండేది. ఇప్పుడది కూడా పోయింది.

"పోనీ నా పరిశీలన సరి అయినదో కాదో మీరే చెప్పండి. వాళ్ళందరూ సరస్వతిని ఒప్పించే మాట మాటవరసకైనా అనరు సరికదా, ప్రతీ వాక్యం మెప్పుతోనే మొదలెడతారు.

"సరస్వతీ, నీలాంటి భార్య దొరకడం నాకెంత అదృష్టమో ' అంటాడు భర్త 'కడుపున పుట్టిన ఇద్దరు కూతుళ్ళున్నారు మళ్ళీ, ఎందుకూ, అమ్మ ఎలా ఉందని ఆర్నెల్లకోసారైనా ఉత్తరం ముక్క రాయరు. ఇక ఈ కోడలు పిల్ల రాత్రి పావుగంటయినా నా కాళ్ళు పట్టందే మరో మారు మొగుడు పిల్చినా పడగ్గదిలోకైనా వెళ్ళదు. సరస్వతీ, నీ ఋణం ఎలా తీర్చుకోనే ' అంటుంది అత్తగారు.

"కాళ్ళు పీకయినా నేనెక్కడ బయలుదేరతానో అని తెల్లారు జామునే లేచి పేపరుకీ, పాలపేకెట్టుకీ పరిగెడుతుంది మా సరస్వతి. ఇలాంటి కోడలు దొరకడానికి మేమేం పుణ్యం చేసుకున్నామో" అంటాడా మామగారు.

"అచట పుట్టిన చివురు కొమ్మైన చేవ అన్నట్లు సరస్వతి కడుపున పుట్టిన కొడుకులూ అంతే. 'మా అమ్మ 'బంగారం,' 'మమ్మీ ఒక దేవత' లాంటి రిమార్కులకి లోపం ఉండదు.

"ఇంటిల్లిపాది ఇలా పెద్ద గొంతుకతో చేసే ప్రశంశా ప్రసారాలు - అవన్నీ పొంది సరస్వతికే కాదు, నాలాంటిది అవి వింటూ మూణ్ణెల్ల పాటు ముగ్ధురాలైపోయిందంటే, ఓ రాత్రి అనుభవంతో మీలాంటి వారు భ్రమలో పడ్డం ఆశ్చర్యంకాదు మేష్టారూ!

"ఇంతలా 'గాలిలో తేలిపోతున్న' సరస్వతి ఇంట్లో వాళ్ళకి చేసి పెట్టే పనులు ఒకటూ రెండా? భర్తకి బ్రష్ మీద పేస్టు వెయ్యడం, మావగారి పంచెకి చిరుగులు కుట్టడం, అత్తగారి జుత్తుకి రంగు వెయ్యడం, పిల్లల పుస్తకాలకి అట్టలు వెయ్యడం.. చీకటింట లేస్తే అర్ధరాత్రి దాకా ఎన్నో పనుల్లో, ఎంతెంత ఆనందమో! విగ్రహమైతే సరస్వతికి నాలుగే చేతులేమో? ఈ సరస్వతికి మాత్రం ఇరవై చేతులయినా చాలవు. స్వార్థపరులూ, మోసగాళ్ళూ గనక వాళ్ళని నేనీ అనను. ఇంతున్న చిన్న కొడుకుతో పాటు పిడి కుచ్చులా ఉన్న వాళ్ళ మామగారితో సహా సరస్వతి కాళ్ళు జాపి పడుకోబెట్టి ఏ పాలచుక్కో చెంచాతో నోటికందిస్తే గుటుకూ గుటుకూ మింగడానికి సిద్ధమైన వాళ్ళే. అధోలోకమే అదో గొప్ప ప్రపంచమని

మురిసిపోయే ఈ ఆంటీకి రాదేం ఎన్నిసార్లు చెప్పినా ఈ బుద్ధి? ఈ మధ్య ఎక్కడ చెడగాట్టేస్తానో అనే భయంతో నాతో మాటలు కూడా మానేసింది తెలుసా మీ శిష్యురాలు?"

ఈ ఆఖరి దెబ్బతో తుళ్ళిపడ్డాడు ప్రభాకరం.

రేవతి కొనసాగిస్తూనే ఉంది. "అవునైంది ఎందుకు మాటాడుతుంది? 'జై జై' ధ్వనాలే జీవితం అనుకునే స్వప్నంలో బతుకుతోంది. సరస్వతి 'జై' కి బహు వచనం 'జైలు' అని తెలుసుకోలేకపోతోంది. ఇప్పుడు కాస్త చిక్కిపోయిందిగాని ఒకప్పుడు గులాబీ పువ్వులా ఉండేది మా సరస్వతి అన్నారు. ఇందాక అమీరు కంటి చూపు దెబ్బ తిని కడగంటి చూపు మాత్రమే మిగిలిన మీకు ఆ రాత్రివేళ అలా అనిపించడంలో ఆశ్చర్యంలేదు. చాకిరీ చేసి కీళ్ళ నొప్పులు పట్టుకుని, రక్తహీనత ఏర్పడి, ఆరోగ్యమంతా నాశనమై, ఆ గులాబీ పువ్వు ఇప్పుడు పూచిక ముల్లలా తయారైంది. ఆపరేషను అయాక మరోమారు వచ్చి చూడండి నా మాట అబద్ధమేమో. శరీరం ముల్లలాగా మొహం చెప్పలాగా తయారు చేసుకోవడమే సతీధర్మమా? 'ఆలు చిప్ప' అనే పదం అలాగే ఏర్పడిందేమో మీ తెలుగు మేష్టల్లే చెప్పాలి. బానిసలా బ్రతకవలసి రావటం దురదృష్టమే. కాని బానిస వ్యవస్థ అనేది అదేదో వర ప్రసాదంలా భావిస్తూ 'ఏదో ఇలా రాలిపోతే ఇంతే చాలు' అనుకునే ఆడాళ్ళని మాత్రం గన్ తీసి పేల్చేయాలనుంటుంది. నాకు అలా తయారైన శిష్యురాళ్ళని చూసి దీవించే మేష్టారిని చూస్తే మాత్రం..."

రేవతి ఏం చేసుకో గాని అలా చెబుతూంటే విని తట్టుకోడానికి మాత్రం ప్రభాకరం అక్కడ లేదు. ఆ వీధి చివరనున్న ఆటోలో ఎలాగో ఆయాసంతో శరీరం చేరేసి, తొందరగా స్టార్టు చెయ్యమని డ్రైవరుకి చెబుతున్నాడు.

COMMENTS